



QORTI ĊIVILI PRIM'AWLA
IMHALLEF
ONOR. JOSEPH AZZOPARDI LL.D.

Illum l-Erbgha, 16 ta' Marzu 2016

Kawza Nru: 15

Rikors Ġuramentat Nru: 432 / 13 JA

**Antonia Pisani; Maria Giardina;
Nazzarena *sive* Rena Massa;
William Xuereb; Salvu Xuereb;
Concetta *sive* Cettina Xuereb; Maria
Dolores *sive* Doris Xuereb; Magda
Attard; u Caroline Depasquale**

-vs-

Grezzju Seychell

Il-Qorti,

Rat ir-rikors maħluf ipprezentat mill-atturi fis-7 ta' Mejju 2013 fejn gie premess:

Illi huma propjetarji tal-għalqa magħrufa bħala 'Tal-Melħ' *sive* 'Tal-Latnija' *sive* 'Ta' Krawla' limiti ta' Marsascale li giet għandhom b'wirt kif jispjegaw waqt il-kawza. (Dok 'A')

Illi din l-istess għalqa kienet imqabbla lil Anġlu Mizzi li miet xi ftit snin ilu.

Illi mingħajr ebda titolu validu fil-liġi l-konvenut Grezzju Seychell qabad u daħal f'din l-għalqa indikata bl-ittra 'F' fuq Dok 'B' mingħajr awtorizzazzjoni ta' ħadd u beda jaħratha.

Illi l-konvenut gie interpellat diversi drabi biex jōhroġ mill-art tagħhom inkluża b'ittra interpellatorja tal-10 ta' Lulju 2010 iżda baqa' inadempjenti.

Għaldaqstant l-esponenti umilment jitolbu lil din l-Onorabbli Qorti jogħgobha:

1. Tiddikjara li l-konvenut qiegħed jōkkupa l-art tal-atturi u ċjoe' l-għalqa Ta' Krawla limiti tal-Bidni f'Marsascalea mingħajr ebda titolu validu fil-liġi.
2. Tordna lill-istess konvenut jōhroġ mill-għalqa 'l fuq imsemmija proprjetá tagħhom.
3. Tordna lill-istess konvenut jnehħi kwalunkwe mobbli li jista' għandu fuq l-art tal-atturi fi żmien qasir u perentorju u tagħtihom dak il-kumpens xieraq skond il-liġi.

Bl-ispejjeż kontra l-istess konvenut li huwa ngunt minn issa għas-subizzjoni.

Rat id-dikjarazzjoni maħlufa tal-atturi u l-lista tax-xhieda.

Rat ir-risposta ġuramentata tal-konvenut Grezzju Seychell fl-10 ta' Ġunju 2013 fejn eċċepixxa s-segwenti:

1. Illi preliminarjament u mingħajr preġudizzju, l-azzjoni attriċi għandha tiġi miċħuda fl-intier tagħha, *stante* illi l-atturi ma għandhomx l-interess ġuridiku rikjest mil-

Ligi sabiex iressqu l-azzjoni odjerna, u dana *stante* li huma ma wrewx li għandhom jew li qatt kellhom il-proprjetá, jew kwalsiasi dritt ieħor fuq l-art in kwistjoni.

2. Illi wkoll preliminarjament u mingħajr preġudizzju, l-esponenti ma għandux il-pussess tal-art kollha ndikata mill-atturi fil-pjanta annessa mar-rikors promotur bhala Dok. 'B', hekk kif allegat mill-istess atturi, u kwindi, l-azzjoni attriċi hija intempestiva għar-rigward tal-parti tal-art indikata mill-atturi li ma hijiex fil-fatt okkupata mill-esponenti.
3. Illi wkoll preliminarjament u mingħajr preġudizzju, jeżistu fil-każ odjern l-elementi kollha rikjesti mil-ligi għall-preskrizzjoni a tenur tal-artikolu 2143 tal-Kapitolu 16 tal-Ligijiet ta' Malta.
4. Illi fil-mertu, l-azzjoni attriċi hija nfondata fil-fatt u fid-dritt u għandha tiġi miċhuda fl-intier tagħha, *stante* illi m'huwiex minnu li l-esponenti qieghed jokkupa l-art mertu tal-kawża mingħajr titolu validu fil-Ligi.
5. Salv eċċezzjonijiet ulterjuri.

Bl-ispejjeż kollha kontra l-atturi.

Rat id-dikjarazzjoni maħlufa tal-konvenuti u l-lista tax-xhieda.

Rat l-affidavits u semgħet il-provi;

Rat il-verbal tas-seduta tal-15 ta' Jannar 2016 fejn il-kawża thalliet għas-sentenza wara li l-Avukati rispettivi għamlu t-trattazzjoni tagħhom;

Ikkunsidrat:

Illi kif jidher mill-atti tal-kawża l-Qorti għandha quddiemha kawża rivendikatorja u dan huwa evidenti mit-talba attriċi. Hu risaput tradizzjonalment illi f'kawża simili l-attur irid jipprova t-titolu tiegħu mingħajr ebda ombra ta' dubju – ara per eżempju s-sentenza tal-Qorti tal-Appell mogħtija fl-1958 fil-kawża fl-ismijiet “**Giuseppe Borg vs Ġuzeppi Buhagiar**”. F'dik il-kawża ntqal illi kwalunkwe dubju għandu *jimmilita favur il-konvenut possessur*. Din hija biss eżempju għaliex hemm diversi sentenzi oħra simili. Wiehed jista' jsib rassenja dettaljata tagħhom fis-sentenza mogħtija minn din il-Qorti fl-ismijiet “**Anthony Mercieca vs Anthony Buhagiar**” fit-23 ta' Ottubru 2001. Fiha gie citat ukoll l-awtur **Torrente** fejn qal:

“La rivendicazione e' la principale delle azioni petitorie ed e' concessa a favore di colui che si afferma proprietario di un bene, ma non avendo il possesso, ne pretende la consegna da colui che lo possiede o detiene. L' attore in conformita' delle regole generali, ha l' onere di dimostrare il suo diritto; perciò' se l' acquisto non w' a titolo originario. Ha l' onere di dare la prova del suo titolo di acquisto dei precedenti titolari fino ad arrivare ad un acquisto a titolo originale. A voler andare all' infinito, la prova sarebbe, se non addirittura impossibile, estremamente difficile (gli antichi parlavano di probatio diabolica).”

Illi fis-snin riċenti din il-pożizzjoni ċcaqalqet xi ftit tant illi l-Qorti tal-Appell fil-kawża fl-ismijiet “**John Vella et vs Sherlock Camilleri**” deċiża fit-12 ta' Diċembru 2002 adottat pożizzjoni differenti billi qalet illi “*l-Qrati tagħna, konsapevoli bid-diffikoltá li ssir tali prova u fl-interess tal-gustizzja aċċettaw il-possibbiltá li l-attur jirnexxi fil-kawża li ii jagħmel in forza tal-actio publiciana. Hekk fil-kawża “Attard nomine vs Fenech” deċiża mill-Qorti tal-Appell fl-1875 (Vol VII p 390) osservat, ‘che l' azione intentaa dell' attore nel suo libello quale procuratore dell' assente Angelo*

Zarb e' duplice, la rivendocaoira e la publicana, giusta i principii della leggeromana; colla prima l' attore deve provare di aver il dominio della cosa che vuole rivendicare; colla seconda di averne avuto il possesso e di possederla il convenuto con un diritto minore e piu debole del suo. Che e' ricevuto nel foro che le dette due azioni si possono cumulare ed esercitare alternativamente, nonostante che anche tendono allo stess oggetto. (Ara wkoll "Fenech vs Debono" deciza mill-Prim Awla fl-14 ta' Mejju 1935). Wiehed għalhekk jara li għalkemm dan huwa żvilupp tal-aħħar snin, kienu ġja' jeżistu sentenzi ta' mitt sena qabel f'dan is-sens.

Illi mill-atti preżentati mill-atturi **jidher ċar li l-proprjetá in kwistjoni hija tagħhom**; da parti tiegħu l-konvenut ma ta ebda spjegazzjoni oħra ta' kif qed jokkupa l-art in kwistjoni u allura ma hemm ebda raġuni għaliex wiehed jiddubita mill-allegazzjoni fir-rikors li l-konvenut qed jokkupaha abużivament.

Illi fi kliemu stess, kien iħallih jaħdimha l-kerrej ta' dak iż-żmien Angelo Mizzi, li miet xi snin ilu, u għalhekk ippretenda li kellu jibqa' jaħdimha hu (fol 69). Kwindi anke l-eċċezzjoni tal-preskrizzjoni trentennali eċċepita minnu ma tapplikax għaliex huwa kien qed jokkupaha f'isem haddieħor (artikolu 2118 *et sequitur* tal-Kodiċi Ċivili) u kien dejjem jaf li Mizzi kien il-kerrej tant li meta talbu biex ibieghħielu qallu li ma setax għax ma kinitx tiegħu, iżda li l-konvenut kellu jhallsu biex huwa jhallas lil haddieħor (is-sidien).

Illi kif ġie osservat fis-sentenza mogħtija mill-Qorti tal-Appell fil-kawża fl-ismijiet "**Saviour Zammit vs Joseph Galea et**" (deċiż fit-30 ta' Marzu 2001) il-kliem '*bla titolu*' espressi f'att ġudizzarju promotur, *kellu jinqara fis-sens limitat li l-Qorti kellha tindaga u tistabbilixxi l-eżistenza tat-titolu fil-konfront tal-attur li jkun ippropona l-kawża kontra l-konvenut li jkun qiegħed jokkupa l-fond tiegħu. Ma kienx allura biżżejjed għall-konvenut illi hu jkun qiegħed*

jippossjedi l-fond bis-saħħa ta' relazzjoni ġuridika legittima, kienet x'kienet, li kellu ma' xi hadd, kien min kien. Kellu jipprova illi tali relazzjoni ġuridika legittima kienet teżisti bejnu u bejn l-attur.

Illi għalhekk il-kawża ma fiha ebda diffikulta' għall-Qorti.

Illi infatti l-provi mressqa mill-atturi ma ġewx ribattuti u għalhekk jirriżultaw it-talbiet kollha tagħhom; madankollu ma saritx prova dwar il-kumpens li talbu u għalhekk il-Qorti se tastjeni milli tiddeċiedi fir-rigward.

DEĊIŻJONI

Għal dawn il-motivi l-Qorti tiddeċiedi din il-kawża billi filwaqt li tiċhad l-eċċezzjonijiet kollha tal-konvenut, kompriża dik tal-preskrizzjoni, tilqa' t-talbiet kollha attriċi hlief li tastjeni milli ttiprovdi dwar il-kumpens – għall-fini tat-tieni u t-tielet talba tipprefiġġi terminu ta' xahar – u tikkundanna lill-konvenut biex iħallas ukoll l-ispejjeż tal-kawża.

Moqrija.

**Onor. Joseph Azzopardi LL.D.
Imhallef**

**Mario Debono
Deputat Registratur**